



ERITREAN REVOLUTIONARY DEMOCRATIC FRONT

ብምኽንያት ባሕቲ መስከረም ምጅማር ዕጥቃዊ ቃልሲ ህዝብታት ኤርትራ፡  
ብሰውራዊ ደሞክራሲያዊ ግንባር ኤርትራ(ሰደግኤ) ዝተዳለወ መግለጺ።

ሎሚ መዓልቲ፡ ዕጥቃዊ ተጋድሎና ዝጀመርናሉ፡ መበል 56 ዓመት ነኽብር አሎና። እዛ ዕለት ዚኣ ዓባይ ናይ ዝኸሪ ዕለት እያ፤ ንዓና ንኤርትራውያን ድማ፡ ምስ መንነትና ዝተኣሳሰር ፍሉይን ኣገዳስን ታሪኻዊ ዝኸሪ ዘለዎ እያ።

ወትሩ ኣብዛ ዕለት ዚኣ ኮይና፡ ነቲ ብሰላማዊ ኣገባብ ቃልሲ መፍትሒ ዘይረኽብናሉ፡ ብሓይሊ ብረት ኣሰኒና፡ ካብ መንጋጋ ባዕዳዊ መግዛእቲ ኢትዮጵያ ብምምንዛዕ፡ ነጻነትናን ልክላዊ ክብረትናን ንምጉንጻፍ ዘካየድናዮ ምዑትን መስተንክርን ተጋድሎ፡ ካበይ ነቐሉ? ኣብ ከመይ ዝመሰለ ኩነታት ንርከብ? ንምንታይ? ዝብሉ መሰረታዊ ሕቶታት ኣልዒልና ክንዝቲ ግድን እዩ፤ ብዓሰርተታት ኣሸሓት ጀጋኑ ስወኣትን ልዕሊ ሚኢቲ ሸሕ ኣካለ ስንኩላንን ዝበጀናሉ፡ ከምኡውን ሰፍ ዘይብል ሃብትን ጥሪትን ህዝብታትና ኣፍሲስና ዝተጎናጸፍናዮ ሃገራዊ ነጻነት፡ ንምንታይ ከም ትጽቢት ህዝብታትና ክኸውን ኣይበቐዎን? ንምንታይ ኣብዝሓ ህዝብታትና ክሳደም ተረጊጾም ዝጭቆኑሉ፤ ውሑዳት፡ ብደም ዜጋታትን ሃብቲ ሃገርን እናላገጹ፡ ክሳደም ዘርጉዱሉ ኩነታት ተፈጢሩ ኢልና ንሓተላን ብዕምቆት እንመራመረላን ዕለት እያ።

ህዝብታት ኤርትራ፡ ኣብዛ ታሪኻዊ ዕለት ዚኣ፡ ብረቶም ተሓንጊጦም ዝወፈሩ ውሑዳት ጀጋኑ ሓርበኛታት ደቆም፡ ብብእዋኑ ብዓሰርተታት ኣሸሓት መንእሲያት እናደርዑ፡ ብዘካየዱዎ ዘይሕለል ቃልሲ፡ ኣኸለል ነጻነት ክጓናጸፉ ምብቀም ወትሩ ከም ዝሕበኑሉ ዘጠራጥር ኣይኮነን። እንተኾነ ግን፡ እታ ናይ ትማሊ፡ ባዕዳዊ መግዛእቲ ደርዒማ ኣኸለል ነጻነት ዘዕተረቶም ጠበንጃ ገድለ፡ ሎሚ ተገልቢጣ፡ ናብ ግንባርም ቀኒዓ፡ ዝተባህሉዎ ጥራሕ ዝፍጽሙ ጊሎት ተኣዘዝቲ፡ ኣብ ዝሓ ሃገርም፡ እሞ ድማ ብውሑዳት መንግስታዊ ስልጣን ዝበሓቱ ደቆም፡ ርእሶም ደፊኦም ኣብ ጥመይ ክብደም ደም እናነቡ ክነበሩ ዝተገደዱሉ፤ ነዚ ዘይተጻወሩ ድማ፡ ዝፈትዉዎ ሃገርም ክብ ደርብዮምላ፡ ናብ ክርፋሕ ናብራ ስደት ዘምርሑሉን ንዝኸፍኦ ዘሰቐቐ መቐዘፍትን ህልቂትን ዝቃልዑሉ ዘለዉ ምኽንያት እንታይ እዩ ዝብል ሕቶ ኣልዒሎም ሓሳብ ንሓሳብ ዝለዎዉጡላ፡ ዝተጠለሙ ሕድሪ ሰማእታቶም ንምድባስ ቃሎም ዘሓድሱላ፡ ረዚን ክብሪ ዘለዎ ታሪኻዊ በዓልና እያ።

ኤርትራ ሃገርና ምስ ህዝብታታ፡ ኣብ ትሕቲ ፋሽስታዊ ስርዓተ ምሕደራ ኢሳይያስን ጉጅልኡን፡ ብብእዋኑ ናብ ዝኸፍኦ ዓዘቕቲ እናተሸመመት ትኸደሉ ኩነታት ምህላዎ፡ ኣይኮነንዩ ነቶም ግዳያት ዝኾኑ፡ ንመላእ ማሕበረ ሰብ ዓለም በሪሁ ይርከቡ። እዚ ስርዓት ዚኣ፡ ከም መቐጸልታ ናይ ዝሓለፉ ዓመታት፡ ግን ድማ ብዝኸፍኦ፡ ኣብ ልዕሊ ህዝብታትና ብውሽጥን ብደገን ከቢድ ሓደጋ ክንጸላልዎም ገይሩ ኣሎ። ኣብ ውሽጢ ሃገር፡ ማሕበረ ቁጠባዊ ሂወት ህዝብታትና፡ ብብእዋኑ ክናጋዕ እናገበረ ብሓደ ወገን፡ ኣብ ቅድሚ ሃይኖም ዘይርእዩዎ ጸጥታዊ ሓደጋታት እናፈብረኽ ቡቲ ካልእ ወገን፡ ብዓቕሊ ጽበት ተወጢሮም፡ ዝረገጹዎ መሬት ምእማን ክሳብ ዝስእኑ፡ መዓልታዊ ሂወቶም ኣብ ሸለብ ገለብ ከሕልፉ ክድርኹም ጸኒሑን ኣሎን። ናይ ህዝብታትና ሃገራዊ ሓድነት፡ ከም ከቢድ ሓደጋ ንፖሎቲካዊ ስልጣን ገይሩ ስለዝርእዩ፡ ብፈላሊኻ ናይ ምግዛእ ስልቲ፡ ብሄራዊ፤ ሃይማኖታውን ኣውራጃውን ክውንነትና እናመዘመዘ፡ ሕድሕድ ምትእምማኖም ንምልሕላሕ ከይሰልኮዩ ክሰርሕ ይርከቡ። በዚ ምኽንያት፡ ሃገራዊ ሓድነት ህዝብታትና ከቢድ ሓደጋ ኣንጸላልዮም ኣሎ። ኣብ ወጻኢ ብብእዋኑ ክምዕብል ዝጸንሐ፡ ናይ ህዝብታትና ብሓፈሻ፡ ናይ መንእሲያትና ድማ ብፍላይ፡ ናይ ቃልሲ ምልዕዳል ንምብርዓን ብሓደ ወገን፡ ናይ ሓይልታት ተቃውሞና ዓቕምታት ተወሃሂዱ ንቐድሚት ከይሰድር ድማ ቡቲ ካልእ ወገን፡ ዝተፈላለዩ ስልታት ተኸቲሉ፡ ሕልኮ መሊሱ ከውድቐ ክንቀሳቐስ ይርከቡ። እዚ ድማ፡ ተቃዋሚቲ ብዝመሰሉ ቅሉዓትን ሕቡኣትን ዕሱባት ውልቀ-ሰባት ብምውፋር፡ ኣብ ዓውዲ ኢንተርኔትን ማሕበራዊ መራኸቢታትን፡ ናይ ህዝብታትና ሕቶታት ብምጭቀይ ይኸኑ። ምስ ክውንነትና ፈጺሞም ምትእስሳር ዘይብሎም ኣጀንዳታት እናፈብረኽ፡ ኣብ ሓሸውዮን ምንቐትን ክሸመሙ ውራዩይ ኢሉ፡ ሰብኣውን ፋይናንሳውን ዓቕምታቱ ዩፍስሰሉ ምህላዉ፡ ጋህዲ ኣብ ዝኾነሉ ኩነታት ንርከቡ። እዚ ሓደ መልክዕ፡ ናይቲ ብፋሽስታዊ ስርዓተ ኢሳይያስን ጉጅልኡን፡ ኣብ ልዕሊ ህዝብታትና ተፈንዮ ዘሎ ኣዕናዊ ናይ ብርሰት ኮኖት እዩ።

ፋሽስታዊ ስርዓት ኢሳይያስ፡ ኣብ ምብራቕ ኣፍሪቃ፡ ምስ ግብረ ሽብራውያን ሓይልታት ተሻራሽ፡ ነዚ ዘባዘ ብምሕማስ፡ እንተኾይኑሉ ጎብለል ኮይኑ ከወጽእ፡ እንተዘይሰለጡዎ ድማ፡ ፋይናንሳዊ ረብሓታት ከምእርር እናጸዓረ ምምጽኡ እንፈልጦ እዩ። ካብ'ዚ እከይን ጸረ ሰላምን ተግባራቱ ክቐጠብ ዝቐረቡሉ መተሓሳስቢታትን መጠንቀቕታታትን ክቐበሉ ስለዘይከኣሉ፡ ኣብ ልዕሊኡ ተደጋገሚ ማዕቀብ ክብየነሉ ጸኒሑን ኣሎን። ከም ውጽኢቱ ድማ፡ ብቁጠባዊ መዳይ አዐርዩ እናነሃለ፡ ኣብ ዲፕሎማሲያዊ መዳይ፡ ኣብ ከቢድ ተነጽሎነት ወዲቐ ብቐዘሒ ክኹምተር ጸኒሑ ኣሎ። እዚ እከይ ስርዓት'ዚ፡ ብሰንኪ ትምክሕተኛን ጸረ ሰላምን ባህርያቱን ተግባራቱን ዝወረዶ መቐጸዕቲ፡ ንካልኣት መንግስታት ተሓተቲ ብምግባር፡ ኣውያቱ ከቐልሕን፡ ካብ'ዚ መሸንቐቓዎ ዘከምልቑ፡ ዝተፈላለዩ ሽርሕታት ኣለሙ ላዕልን ታሕትን ክብል ፈቲኑ፤ ግን ከኣ መሊኡ ኣይሰመረሉን።

ቡብእዋኑ ተስፋ እናቐረጸ፡ ዕለተ ዕርባቱ ኣብ ቅድሚኡ ቅጅል እናበለቶ ዝመጸ ስርዓት ኢሳይያስ፡ **"ኣነ ዝሞትኩላ ዳንዴር ኣይትብቐላ"** ዝብል መርህ እንስሳ ተኸቲሉ፡ ንህዝብታትና፡ ምስ ጎረባብቶም ሃገራትን ህዝብታትን ኣናቐኡ ናብ ክወጹዎ ዘይከእሉ ማዓመቕ ጥፍኣት ዝድቐድቐም ሓደገኛ መርገጺታት ሒዙ፡ ግብራዊ ምንቅስቓሳት ከካይድ፡ ኣብ ዝርከበሉ ኩነታት ኢና፡ እዛ ክብርቲ ዕለትና ነብዕላ ዘሎና።

ርእሰ ፋሽስት ኢሳይያስን ጉጅልኡ፡ ኣብ ውሽጣዊ ጉዳይ ሃገረ የመን ኢዱ ኣእትዩ፡ ልኡኽ መንግስቲ ኢራን ኮይኑ፡ ንሓይልታት ሑቲ፡ ከሰልጥን፤ ከዕጥቕን ከዋፍርን ምጽንሑ ናይ ኣደባባይ ምስጢር እዩ። ግልብጥ ኢሉ ድማ፡ ኣብ ክሊ ሒሳባት መንግስቲ ሱዑድያ ሓድሽ ጽምዶ ኣሲሩ፡ ኣብ ጎድኒ ሰራዊት ሃገራት ኣዕራብ ተሰሊፉ፡ ኣንጻር ሓይልታት ሑቲ ተዋፊሩ ብምህላወ፡ ምስ ህዝቢ የመን ብቐሊሉ ዘይጭቐ ጽልኢ ይተኸለልና ኣሎ። ሓደጋ ናይ'ዚ ሰራም ጽምዶ'ዚ፡ ኣብ'ዚ ጥራሕ ዝተወሰነ ኣይኮነን። ልኣላዊ መሬትናን ወሰናትን ባሕርናን፡ መውደኽደኺ መዓስከርን መናሃርያ ናይ ውግእ ነፈርትን መራኽብን ሰራዊት ሃገራት ኣዕራብ ክኸውን ፈቐዱ ኣሎ። ሕሉፍ ሓሊፉ ኣብ ከባቢ ቀይሕ ባሕር፡ ንሓደ ሓደ ሃገራት ኣዕራብ፡ መሬት እናሸንሸን ብደላራት ክሸጦ ምጽንሑ ብሰፊሑ ዝሕመየሉ ዘሎ እዩ። እዚ ብጸቢብ ሒሳባት ዝተቐንዩ ጠንቃም ሽርክነት'ዚ፡ ንሎሚ ይኹን ንመጻኢ ዕድል ሃገርናን ህዝብታትናን ዘለዎ ሓደጋ ከቢድ ምዃኑ ኣይንስሕቶን።

ፋሽስታዊ ስርዓት ኢሳይያስ፡ ምስ መንግስቲ ኢትዮጵያ፡ ብሰብብ ዶብ ዝኣተዎ ኣዕናዊ ኩናት ደው ኢሉ፡ ብኮምሽን ዶብ ናይ መወዳእታ ብይን ዝተወሃቡኳ እንተኾነ፡ ኣፈጻጽማኡ ንነባሪ ሰላም ክልቲኦም ኣሕዋትንን ጎረባብትን ህዝብታትና ብዘውሕስ፡ ብስልጡን ኣገባብ ዘተ ክዘዘም ዝቐረበሉ ጸውዒት ተሓሲሙ፡ **"ኣይ-ሰላም፡ ኣይ-ኩናት"** ኩነታት ሰፊኑ ምህላወ ዝፍለጥ እዩ። እዚ ውጡር ኩነታት'ዚ፡ ናብ ደማዊ ግጭት ዘምርሓሉ ተርእዮ ክኸሰት ከምዘጸንሐ ድማ፡ ክንከታተሎ ጸኒሕና ኢና። ፋሽስታዊ ስርዓት ኢሳይያስ፡ ቡብእዋኑ ምስ ሓይልታት ተቐውሞ ኢትዮጵያን ካልኣት ናይ ግዳም ሓይልታትን እናተሻረኸ፡ ሰላምን ምርግጋእን፡ ከምኡውን ልምዓታዊ ጉዕዞ ኢትዮጵያ ንምኹላፍ ክንቀሳቐስ ከምዘጸንሐ ዝተኸወለ ኣይኮነን። ከም ናይ'ዚ እከይ ተግባራቱ ግብረ መልሲ፡ ብመንግስቲ ኢትዮጵያ መጥቓዕቲ ከይወርዶ ኣብ ስግኣት ጸኒሑን ኣሎን። ስለዝኾነ ድማ፡ ንጉጅላዊ ፖሎቲካዊ ስልጣኑ ክከላኸል ክብል፡ መንግስቲ ግብጺ ምስ ኢትዮጵያ ብጉዳይ ፈለግ ናይል ዘለዎ ኣፈላላይ መዝሚዙ፡ ዝተፈላለዩ ሕቡኣትን ዲፕሎማሲያዊ ካባ ዝለበሱ ርክባትን ከካይድ ጸኒሑ እዩ። ምስ መንግስቲ ግብጺ፡ ክሳብ ዝለዓለ ጸጥታውን ወታደራውን መዳያት ምትሕግጋዝ እንተገበረ ከም ዘየሰክፎ፡ ርእሰ ፋሽስት ኢሳይያስ ኣብ ሚድያ ቀሪቡ ከምዘረጋገጸ ድማ ዝተኸታተልናዮ እዩ። ብተግባር ድማ፡ ላዕለዎት ወታደራዊ ኣዘዘቲ ግብጺ፡ ኣብ ምዕራባዊ ከባቢታት ሃገርና ኮለላ ከካይዱ ከምዘጸንሑን፡ ወታደራዊ መዓስከር ክተኸሉ ተሰማሚዖም ኣብ ምንቅስቓስ ከምዝርከቡ ተፈሊጡ ኣሎ።

ፋሽስታዊ ስርዓት ኢሳይያስን ጉጅልኡን፡ ምስ ዝተፈላለዩ መንግስታት ኣዕራብ፡ ብግሉጽን ሕቡእን ዝገብሮ ዘሎ ሰራም ሽርክነት፡ ቀንዲ ዕላምኡ እንታይ እዩ ዝብል ሕቶ ክነልዕል ግድን እዩ። እዚ ውዑል'ዚ ይኹን ዝትግበር ዘሎ ሽርክነታዊ ወፍራ፡ ብውልቀ ውሳኔ ኢሳይያስን ልኡኻቱን ጥራሕ ክፍጸም ዝጸንሐ እዩ። ህዝብታት ኤርትራ፡ ብምርጫ ዝወከሉዎ ሃገራዊ ባይቶ ክህልዎም ስለዘይተዓደሉ፡ ነዚ ውዑል'ዚ ዝፈልጡዎንን ዝምልከቶምን ብፍጹም ኣይኮነን። እዚ ሽርክነት'ዚ፡ ጸቢብ ረብሓ ኢሳይያስን ጉጅልኡን ዘማልእ'ምበር፡ ንህዝብታትና ቅንጣብ ፋይዳ ከምዘይብሉ ካብ ወጋሕትኡ ዘይሰሓት እዩ። ብኣንጻር፡ እዚ ውዑል'ዚ፡ ኣብ ልዕሊ ህዝብታትና ዘውርዶ መዘዝ ብቐሊሉ ክሓዊ ዝኸእል ኣይኮነን ጥራሕ ዘይኮነስ፡ ሳዕቤኑ ኣዝዩ ከቢድ፡ ኣገባብ ኣተኣላልያኡ ድማ፡ ዝተሓላለኸን ብዙሕ ዓቕብ ቁልቁል ዝሓትት ክኸውን እዩ። እቲ ካልኣይን ዝኸፍኣን መልክዕ፡ ብፋሽስታዊ ስርዓት ኢሳይያስ፡ ብደገ ኣብ ልዕሊ ህዝብታትና ዝተኸፈተ ኣዕናዊ ኩናት ዝበልናዮ ድማ እዚ እዩ።

ብኣጠቓላሊ ክረኦ እንከሎ፡ ርእሰ ፋሽስት ኢሳይያስን ጉጅልኡን፡ ኣብ ውሽጢ ሃገር ብህዝብታትና ተፈንፊኑን ተጸሊኡን ኣብ ዝርከቡሉ፡ ኣብ ዲፕሎማሲያው መዳይ ተነጺሉ፡ ብተደጋጋሚ ማዕቀብ እናማሰነ፡ ብኸቢድ ቁጠባዊ ጸገም ኣብ ዝተሓንቀሉ እዋን፡ ብኹሉ መኣዝናት፡ ዝተወሃሃደ ኩናት ኣብ ልዕሊ ህዝብታት ኤርትራ ከፊቱ፡ ዕድመ ስልጣኑ ዘናውሓሉ ሓደገኛ ስልቲ ተኸቲሉ፡ ብመንገዲ ጥፍኣት ኣብ ዘንቆልቁለሉ ወቕቲ ኮይና ኢና መበል 56 ዓመት ምጅማር ዕጥቃዊ ተጋድሎና ነኹብር ዘሎና። በዚ መንጽር ኣብ እንግድዳና እንሸከሞ ሓላፍነት ኣዝዩ ከቢድ እዩ። ስለዝኾነውን፡-

1. ፋሽስታዊ ስርዓት ኢሳይያስ ምስ ጉጅልኡ፡ ብሓደ ወገን ብዙሕነታዊ ክውንነት ህዝብታትና ክሒዱ፡ በቲ ካልእ ወገን ድማ፡ ብፈላሊኻ ናይ ምግዛእ ስልቲ፡ ኣብ ህዝብታትና ሕድሕድ ምትእምማን ብምልሕላሕ፡ ናይ ቃልሲ ቀላጽምም ክይሰምር፡ ከይተሓለለ ይሰርሕ ምህላው ብምርዳእ፡ ኣብ ብዙሕነታዊ ክውንነትና ብጽንዓት ኣሚና፡ ናይ ህዝብታትና ዓቕሚ ኣወሃሂድና፡ ንምዕቃቡን ንምድልዳሎን፡ እንቃለሰሉ ቅኑዕ ኣንፈት ክንክተል፤
2. ገባቲ ስርዓት ኢሳይያስ፡ ብብእዋኑ ኣብ ከቢድ ሓደጋ ውድቀት እናተረገገ ዝኸይድ ዘሎ ፖሎቲካዊ ስልጣኑ ንምድሓን፡ ኣብ ደለይቲ ለውጢ ህዝብታትና ብሓፈሻ፡ ኣብ ደምበ ተቓውሞና ድማ ብፍላይ፡ ናይ ቃልሲ ኣጀንዳታትና ብምጭቃይ ይኹን፡ ዘይእዋናውያን ኣርእስታት እናፈጠረ፡ ኣብ ሓሸውዩ ጸሚዱ፡ ዓርሞሽሽ ናይ ለውጢ ቅልጽምና ኣልሚሱ፡ መተካእታ ዝኸውን ናይ ለውጢ ሓይሊ ከይዓኹኽ ንምግባር፡ ስኑ ነኹሉ ብኹሉ ዓቕሙ ይረባረብ ምህላው ብምግንዛብ፡ ሽኻልና ኣጽኒዕና ቀንዲ ጠመተና፡ ኣንጻር ፋሽስታዊ ስርዓት ዘቕነዎ፡ ውሕሉል ቃልሲ ክነካይድ፤
3. እዚ ስርዓት'ዚ፡ ካብ ዘጋጠሞ ቁጠባዊ ማሕንቕን ዲፕሎማሲያዊ ተነጽሎን ብምውጻእ፡ ጉጅላዊ ስልጣኑ ንምውሓስን ንምድልዳሎን፡ ክወዓሎም ዝጸንሐን ዘሎን ሽርክነታት፡ ንህዝብታት ኤርትራን ተቓለስቲ ሓይልታቱን ከምዘይውክሉ፤ ብሕታዊ ተሓታቲኦም ድማ፡ ባዕሉ ፋሽስታዊ ስርዓት ኢሳይያስ ምስ ጉጅልኡ ጥራሕ ምጂኑ ኣስሚርና ክነቐምጥ፡ ኣንጻሩ ዕቱብን ዝተወሃሃደን መኸተና ክነፅዝዝ፡ ኢድ ንኢድ ተታሓሒዝና ናብ ውዑይ ቃልስን ዓወትን ክንሰጋገር፡ ህሉው ኩነታት ሃገርናን ህዝብታትና ይጠልበና ኣሎ።

ውድብና ሰደግኤ፡ ንሓደ መስከረምን፡ ነቶም ኣብነታውያን ጀመርቲ ሓርበኛታት ኤርትራውያን ተጋደልቲ ዘለዎ ኣኹብርት እናገለጸ፡ ንመስዋእትነቶም ድማ ብኹብሪ እናዘከረ፡ ንመላእ ህዝብታት ኤርትራን ተቓለስቲ ደቁን እንቋዕ ናብዛ ታሪኻዊት ዕለት ኣብጸሓና ይብል። ብርእስ ፋሽስት ኢሳይያስን ጉጅልኡን ዝተጠልሙ ዕላማታት ነጻነታዊ ተጋድሎና ንምዕቃት፡ ምስ ኩሎም፡ ኣብ ብዙሕነታዊ ክውንነት ህዝብታት ኤርትራን እዋናውያን ተባራዕቲ ሕቶታቶምን ዝምልሱ ዕላማታትን መትከላትን፡ ብጽንዓት ኣሚናም ምስ ዝቃለሱ ፖሎቲካዊ ሓይልታት፡ ዓቕምታቱ ጠሚሩ ክቃለስ ዘለዎ ቅሩብነት ይገልጽ፤ ምስ ኩሎም ጸረ ገባቲ ስርዓት ኢሳይያስ ሓቀኛ መርገጺ ዘለዎም ደለይቲ ለውጢ ሓይልታት፡ ተኸባቢሩን ተላዚቡን ክቃለስ ዘለዎ ድሉውነት ደጊሙ የረጋግጽ።

ታሪኻዊ ዕለት ባሕቲ መስከረም ምጅማር ዕጥቃዊ ተጋድሎና፡ ወትሩ እናተዘከረት ትንበር!!  
ዝኸርን ክብርን ንኹሎም ምእንቲ ሃገራዊ ነጻነትን ህዝባዊ ሓርነትን ዝወደቁ ጀጋኑ ሰማእታትና!!  
ቅኑዕ መስመርን ሓፋሽን ሒዝና፡ ጽንኩር መድረኻት ብምስጋር ክንዕወት ኢና!!

ፖሎቲካዊ ቤት-ጽሕፈት  
ሰውራዊ ደሞክራሲያዊ ግንባር ኤርትራ(ሰደግኤ)  
ሓደ መስከረም 2017 ዓ.ም.